Vana 


7 सोनिया शाह 


w 


सपन गंध 
(कविता झेलो) 
सोनिया सुभाष शाह 


प्रकाशन क्र. : 1 
© सोनिया सुभाष शाह 


प्रकाशक : 
राहुल-हेतल प्रकाशन 
सुभाष न. शाह 
शांताबन कॉलनी, 
मेरशें-गोंय 


पयली उजवाडावणी : 2010 


मुखचित्र $ 
ग्रदीप घोडके 
मोबायल : 9850734597 


छापणावळ : 
रिया ग्राफिक्स, 
मोबायल : 9049749211 


मोल : रुपया 70/- 


SAPAN GAND 


(Collection of Poems) 


Soniya Subhash Shah 


Publication No. : 1 
© Soniya Subhash Shah 


publisher : 
Rahul-Hetal Publication 
Subhash N. Shah 
Shantaban Colony, 


Merces - Goa 

First Publication : 2010 
Cover: 

Pradeep Ghodke 

Mob. : 9850734597 
Printer : 

Riya Graphic 


Mob, : 9049749211 


Price : 70/- 


हें पुस्तक गोवा कोंकणी अकादमीच्या 'पयलो चंवर' येवजणेखाला छापलां. 


॥ श्री महालसा नारायणी प्रसन्न ॥ 


म्हजी आवय काशिबाय 


आनी बाबा पुरुषोत्तम सांखळकार 
हांच्या पवित्र यादीक... 
हो पयलो वयलो कविता झेलो 
हांव मायेमोगान ओपतां... 


- सुनिता 

मनोगत 


म्हज्या भुरगेपणांतल्यान म्हाका सैमाचे भोव पिशें. पांचवेचार धोलपी माड, 
तरेकवार रंगरंगयाळी सोबीत परमळीत फुलां, मन भुलवणो गाज दिवपी अथांग दर्या, 
खळखळपी लाटो, बरांदारीचो पावस, दडका-दडकांचो पावस, शिरशिरपी पावस, 
थंडी घालून सरभोबंतणचो वाठार शियांकुडकुड्यान थंडगार करपी पावस, रातचो 
मळाबांतलो चंद्रीम आनी लिकलीकपी हजारांनी नखेत्रा...! 


खिणाखिणांतल्यान बदलपी मनशांच्या काळजांतल्यो पांकळ्यो म्हज्या कवी 
मनाक भुरळ घालतात. आनी काळजांत तांची नकळत परमळीत फुलां फुलतात. नदरेन 
भरिल्लीं तरेकवार दृश्यां एकाद्र्या सोबीत चित्राचो देखाव, केन्ना उदासीनता, केन्ना 
प्रसन्नता आनी केन्ना केन्ना तर उचांबळ मनाच्यो भावना खळखळून वतात आनी तांचे 
भोबतणी शब्दाचे म्होबाळे पसरतात आनी अकस्मात नकळत कविता जल्माक येतात. 
म्हज्या काळजाच्या HAM अळंग उतरता, ते कवितेचो आनंद खुबूच वेगळो आसता. 
तो शब्दान सांगपाक येना. उतरांनीय ताचें मोल करपाक शब्दूच उणें पडटले...! जसो 
प्रियकर, आपल्या प्रियसीक अचानक भेट दिता आनीक तिजो तो आनंद मळबांत 
पेलना अशें म्हळ्यार अतिताय जावची ना... 


म्हाका ल्हानपणांतल्यान वाचनाची खूब आवड आशिह्ली. मराठींतल्यान शिक्षण 
जाल्ल्या कारणान चडशे मराठींतल्यान वाचन जातालें. मेट्रिके उपरांत राजहंस, TEA, 
कुळागर, जाग, हरयाळी हीं मासिकां वाचपाक मेळूळीं. लायब्ररींतल्यान कोंकणी 
काव्य झेले बी वाचल्या. उपरांत गोंयची प्रसिद्ध कादंबरीकार हेमा नायक हांच्यो कांय 
कथा ज्यो बायलांखातीर बरयल्ल्यो त्यो बाचतीकर म्हर्जे मन अस्वस्थ जावंक लागलें. 
गोदुबाय केळेकार हांचींय काणया पुस्तकां, तशेंच विजयाबाय सरमळकार हांच्यो कविता 
वाचून म्हाका बरोवपाची sal मेळूळी. कमलादेवी राब देशपांडे हांणी बरयल्ल्यो खास 
काणयो, कविता म्हाका वाचपाक मेळळ्यो. 


म्हजो बापूय पुरुषोत्तम सांखळकार हो कट्टर मराठी स्वाभीमानी आशिल्लो. तो फकत 

मराठींतल्योच कांदबरी, नाटकां, पौराणिक कथा वाचतालो. तांचे आवडिचे लेखक वि. 
स. खांडेकर, ना. ह. आपटे, बाळ कोल्हटकर, ना. सी. फडके हांचे लिखाण वाचतना 
तो आपले देहभान विसरून वतालो. जाल्यार म्हजी आई काशीबाय गुलबकावली, 
परीकथा, कणयांची पुस्तकां बाचताली. आनी तोंडार तिच्या दात्यावयल्यो व्होंबयो 
सदाच घोळटाल्यो आनी ओपान्यांनीच उलयताली. आईच्या काणयांचीं पुस्तकांचेर 
बरी सोबीत चित्रां आसतालीं. वाचतां वाचतां रोकडींच सोंपतालीं. तेन्ना मनांक खूब 

उमेद जाताली. 


म्हज्या कवितांचें पुस्तक छापचें अशें म्हज्या मनाक पयलीं केन्नाच दिस नाशिल्ले, 
मनाच्यो भावना SHA करपाखातीर हांव कविता बरयतालें. पूण जेन्ना FRSA फाटल्या 
इश्ट, इश्टिणीच्यो कविता संग्रह उजवाडाक आयले तेन्ना म्हाकाय दिसलें म्हजोय बी एक 
कविता झेलो उजवाडा येवंचो. पूण तेखातीर हांवें केन्नाच प्रयत्न केलो ना. सुभाषान, 
हेतलान खुबच अट्टहास धरलो, आतां तरी तुजें पुस्तक येंबंकूच जाय. तांचो हट्ट, 
आई-बाबाचो आशिर्वाद आनी कोंकणी अकादमीच्या सहकार्याक लागून आज म्हजें 
सपनाळे जग “सपन गंध' तुमचे मुखार दवरतना म्हाका भोव खोस भोगता. 


म्हजो कविता झेलो येवंकूच जाय अशे आग्रह करपी भौनामेस्त कवी माधवबाब 
बोरकार हांणी पुस्तकाक प्रस्तावना दिल्लेखातीर हांव तांचे उपकारी आसा. तशेंच बाय 
नयना आडारकारान म्हज्या बरपांतल्यो चुको निवळायिल्ल्यान हांव ताचें उपकारी आसा. 
तशेंच बाय सुफला गायतोंडे, एस. डी. तेंडूलकार, नागेश करमली, शंभू भाऊ बांदेकर, 
प्रकाश क्षिरसागर, अवधुत कुडतरकर, दिपाली सांखळकार हांणी सगळ्यांनी म्हाका 
दिल्ल्या प्रोत्साहनाक लागून हांव तांचे उपकार आठयता. तशेच रिया ग्राफिक्साच्या 
उपकारांत आसा. पुस्तकाक इतले सोबीत मुखचित्र दिवपी प्रदिप घोडके हांचेय हांव 
आभारी आसा आनी जाणी प्रत्यक्ष, अप्रत्यक्ष म्हज्या सपन गंधाक हातभार लायला 
तांचे सगळ्यांचे हांव मना काळजासावन उपकारी आसा. 


म्हज्या सपनाळ्या जगांतले साबार रंग, गंध, परमळ तुमच्या मनामेरेन पावतले 
अशी आस्त बाळगितां. 


सुनिता सुभाष शाह 
शांताबन, मेरशें-गोंय 

चाञ्ज्याच्या सपनांची कविता 


सोनिया शहा म्हळ्यार पयलींचें सुनिता सांखव्ठकार. आमचेंच समकालीन, ताच्यो 
पयल्यो वयल्यो कविता ताणें मराठींत बरयल्यो. त्यो हांवें वाचल्यात. पूण ताचे मराठी 
कवितेक आपलो असो सूर नाशिल्लो. भाशेकडेन ती झुजताली. मराठीची शब्दकळा 
आपणावपांत तिची शक्त वताली. एका व्हड रुखाखाला धाकलो रोंपो खिन्नटचो तशी 
तिची अवस्था जाली. आपली मायभास नाशिल्ठे भाशेंत बरयतना कांय आडखळी वाटेर 
येतात. जॉन वेन हो नामनेचो ब्रिटिश कवी, समिक्षक आनी ऑक्सफर्ड विद्यापिठांतलो 
कवितेचो प्रोफेसर कांय वर्सा आदीं भारतांत आयिल्लो. ते भेटेंत ताणें भारतीय इंग्लीश 
साहित्य वाचलें आनी भारतीय भासांतलें इंग्लीशिंत अणकार जाठ़ें साहित्य वाचलें आनी 
दोगांयची तुळा करून ताचेर आपलें मत व्यक्त केलें. ताच्या मतान गद्य एकवेळ दुसरे 
भाशेंत बरोवप सोपें. पूण कविता आपलेच भाशेंत तूं सहजतायेन बरोवपाक शकता. 
कित्याक तर कवितेचो सबंद भावनेकडेन आसता. वेनाचें हें मत खोडून काडपाक कमला 
दास, विलास सारंग सारकिले इंग्लीश भाशेंत बरोवपी भारतीय कवी मुखार आयले. 
सारंगान मराठी वांगडा इंग्लीशींत कविता बरयल्यात, तर कमला दास हिणें फकत 
इंग्लीश भाशेंत कविता केल्यात. आनी गद्यलेखनाक आपली मायभास मल्ल्याळम लागीं 
केल्या. आनीक एक देख म्हळ्यार गौरी देशपांडे. तिणें कविता बरोबपाक इंग्लीश भास 
आपणायल्या, तर गद्याखातीर मराठी भाशेचो वापर केला. संवसारीक साहित्याच्या 
इतिहासांत अश्यो जायत्यो देखी आसात. जो तो लेखक आपल्याक सभावीक दिसता 

तें भाशेंत बरयता ही गजाल तितलीच खरी. सोनियाक कालांतरान आपली मायभास 
कोंकणी, ही आपले सृजनाचे अभिव्यक्तीक योग्य, असो दिश्टाबो जालो आनी कोंकणी 
कवितेत ताणे मोलाची भर घाल्या हातूंत कुस्कुटा इतलोय दुबाव ना. 


सोनिया फाटली तीस पस्तीस वर्सा बरयता. हे नदरेन पळयल्यार ताच्यो कविता 
पुस्तकाच्या रुपान येवपाक खूब काळाव जाला अशें म्हणूंक जाय. Better late 
than never अशें म्हण्टात. घडये सोनियाक आपलो संग्रह बेगीन येवपाची ताकतीक 
केन्ना दिसलीना हें ताचें एक म्हत्वाचे कारण अशें म्हाका दिसता. तरी खंयच्याय 
कवीच्यो कविता वेळचे वेळार येवप म्हाका गरजेचे दिसता. ताका लागून कवितेची 
बाड कशी जाल्या ताचो ग्राफ काडप सोपें जाता. पूण खूब फावट योग जुळून येवचो 
पडटा आनी केन्ना केन्ना ती जुळोवनूय हाडचो पडटा, हेय तितलेंच खरें. इतल्या वर्सा 
उप्रांत हो योग जुळून आयला. 

गोंय मुक्ती उप्रांत गोयांत कोंकणी साहित्याच्या मळार खूब मोटी क्रांती जाली. 
समाजाच्या वेगवेगळ्या थरांतले लोक बरोवपाक लागले आनी तांचे अभिव्यक्तीक 
वाट मेकळी करून दिवपाक जीं माध्यमा जाय तीं तांकां मेळूळी. साहित्यांत दादल्यांचें 
साहित्य आनी बायलांचें साहित्य अशे ate करप म्हाका समा दिसना. दादल्यांचें जावं 
बायलांनी बरयह्लें आसूं, अंतीं साहित्य हें साहित्यूच आसता हाचो आमकां विसर 
पडटा. हो भेद आमी आमचे सोयी खातीर करतात. सोनियाच्यो कविता बारकायेन 
वाचून पळयल्यार ताणें बायलांच्यो कथा वा व्यथा व्यक्त करपाक कविता बरोवंक 
ना म्हणपाचें सहज लक्षांत येता. तो ताचे कवितेचो सभाव न्हय म्हणपाचें ताणें बेस 
बरें पारखिलां. आपले कबितेचें नीज कितें हाचो ताका सोद लागला. ताचे कबितेक 
आपली वाट मेळूळ्या. कांय कवी काळाप्रमाण कविता बरयतात. जो अणभव ते 
कवितेत व्यक्त जाल्लो आसता तो त्या कवीन घेतिछ्लो आसना. मागीर आसल्यो कविता 
उखलाप्यो जावपाची चड भ॑य आसता. मदल्या काळांत आमचे कवितेंत सामाजिक 
जाणिव आनी स्त्रीवाद इतलो आयलो, ते विशय वापरू वापरून तांचें चिवण जालें. 
सोनियाची कविता मात हे पासून पयस आसा. ही खोशयेची गजाल. 

सोनियान आपल्या कविता संग्रहाक “सपन गंध' अशें नांव दिलां. ताचे कवितेची 
कालेत त्या नांवातल्यान व्यक्त जाता. 

सपन म्हजें फुलांचे 
सपन म्हजें गंधांचें 
मोरपांखां दोळ्यांत म्हज्या 
सपन मोर रंध्राचें 


सपन test मळबाचें 
निळ्या निळ्या दोळ्यांचें 
मध्यान राती जाता जागें 
सपन test चद्राचें 
ह्या आठ वळींतल्यान सोनियाची अख्खी कविता दोळ्यांमुखार उबी जाता. फुलां, 
मोरपाखां, मळब सारकिल्या प्रतिमांतल्यान सपनांचो landscape ती चितारता. 
मनांतल्यो भावना अनावर जातात आनी त्यो अणभवाच्या खोल जाणविकार्येतल्यान 
वयर येतात dara अशेतरेची कविता जल्म घेता. हे कवितेंतले रंग दोळ्यांर मारिनान. 
हे कवितेचेर पातळिल्लो निळो मळबाचो, मोरपांखांचो रंग मनात अळंग सुखायता. 
मोरपांखां दोळ्यांत म्हज्या / सपन मोर रंध्राचे सारकिल्यो वळी ऐंद्रिय अणभव व्यक्त 
करतात. हे कवितेक गाढ रंग मानवना. खंयचोय अणभव हो खोल मुरून रुजून येवंक 
जाय. सोनियाची कविता अणभवांतल्यान उलयता. देखूनूच “मध्यान राती जाता 
जागे'/सपन म्हर्जे चंद्राचें हे वर्ळीक विशेश अर्थ प्राप्त जाता. भावनांक जेन्ना भार येता 
तो पेलपाची उतरांक तांक आसना. 
सांजवेळा मना कळा 
रगताक फुटल्या खाज 
अळग ARA रान 
सोसू कशी गाज? 
अशी उतरांची अवस्था जाता. ही मनाच्या तळांतल्यान फुटिल्ली गाज जिविताच्या 


सगळ्या आंगांक व्यापून उरिल्ली उर्ज्याच. ही उर्ज्या दुखाच्या हुंवाराचें रुप घेता. सुर्याक 
लेगीत ताचो उजो सोंसपाक जायना. 


सोनियाची कबिता मोगाचो अणभव व्यक्त करता. सफल मोगाची न्हय. मोगाच्या 

अणभवांतल्यान वांट्याक आयिश्लें सुखाबराबर दूख. पुनवेचे राती ताका खोशयेन 
न्हाबचें अशें दिसता आनी ताच्या दोळ्यांतल्या चान्न्यांत ताका तृप्तीन बुडपाची आस 
लागता. ही निखटी आसूच उरिल्ली दिसता. 
अशी रात एक 
वता केन्नाय जळोवन 
सोदतां Fest हांवूच 
म्हाकाच बिण्ण काळखांत 
अशी तिची अवस्था जाल्ली दिसता. घमघमीत फुलांचे झाड तें रोयता खरें पूण 
फुलते कळे दिसचे सोडून मोनेच कळे ताका दिसूंक लागतात... केन्नाच न फुलपाचे. 
सैमाच्या प्रतिमांतल्यान उलोवपी ही कबिता... संबसारीक साहित्यांत विफळ 
मोगाच्यो कविताच काळाच्या हुंवारांत टिकून उल्ल्यात हो इतिहास आसा. व्यथा 
वेदना जिर्णेतल्या अणभवाक खोलाय दिता. देखून सुखांतिके परस शोखांतिका 
मनशाच्या जाणिवांचो आवाठ रुंद करतात. शेक्सपियराच्यो शोकांतिका आना 
कारानिना' सारकेली टॉलस्टोयाची कादंबरी हाच्यो कांय म्हत्वाच्यो देखी आसात. 
अपेसां जिबितांत कोडसाण भरता आनी एकेतरेची न्हयकारी वृत्ती वाडीक लागता. 
जिणेकडेन सकारात्मक पळोबपाची नदर तो व्होगडावन बसता. पूण सोनियाची कविता 
एक वेगळी अनुभूती दिता. 
तुजे दोळे 
म्हजे कडेन उलयले 
हांव कितें 
समजूक जाय तें समजलें 
तुज्या दोळ्यांनी 
म्हाका खूब खोस दिली 
FEST काळजाची कवाड़ां 
खिणां भितर उक्ती जालीं 
सोनियाची कविता गूढ तरल अणभव तितल्याच अळंगपणान व्यक्त करता ताची 

एक बच्यांतली देख म्हळ्यार 'फुलांचें आयुष्य' ही कविता. 
जेन्ना म्हजे दोळे 
तुज्या बदामी दोळ्यांक वागयता 
तेन्ना म्हाका दिसता 
सरभोवतणरचीं दाट घरां 
मनशांची कुजबूज 
सवण्यांचो चिवचिवाट 
आमच्या मोगा आड येता. 


गुलजारान एकेकडेन म्हळळां की कवी उतरांतल्यान शांततायेचो सोद घेता. 
सोनियाच्यो ह्यो वळी ताची प्रचिती दिता. मोगाचे भावनेच्यो वेगवेगळ्यो नाजूक सया 
ती व्यक्त करता, गोपान कळयेक घेवन पोल्यार फुलांच फुलां फुलप ही हे कवितेची 
अणभव घेवपाची तरा. अशे तरेची कविता एका areata समादान दिवपी न्हय. ती 
परत परत वाचपाक जाय. दर फावट ती तुमचे संवेदनेक साद घालीत रावतली. Hard 
आयुश्य जरी खिणयाळें आसलें तरी असले कवितेचें आयुश्य दीर्घ आसता. 

मात 'ुर्याचो गोंडो' सारकिली कविता संग्रहाच्या भायर दवरिल्ठी जाल्यार बरें 
जातलें आशिल्ले, तेच प्रमाण पावस' ही कविता कानांक कणसूर कश्यो लागतात. 
कवीक आपल्यो सगळ्योच कविता बच्यो दिसल्यो आनी आवडल्यो तरी संग्रहांत ताचो 
आस्पात करतना विचार करपाची खूप गरज आसता. कवितेंतलो एकाद्रो शब्द वा वळ 
सबंद कवितेचे लयीक बाधा हाडपाक शकता. नामनेचो इंग्लीश कवी Aza आनी 
डोरोथी बेलेस्ली हांचे मदलो कवितेसंबंदान जाल्लां पत्रन्यन्हार अभ्यास म्हूण वाचपाक 
जाय. कवितेतल्या शन्दांसबंदान ताणी केल्ली चर्चा मोलाची आसा. 

अंतीं कळावंतान खंयचेय एके विचारधारेक बांदून घेवन आपल्यो शिमो आंखून 
घेवंच्यो न्हय. ताणे आपल्या अणभवांकडेन प्रामाणिक राबचें... 


ALS ra न 
ara | 
कोल्हापूर द 

ड. 
अशें पुनवेच्या राती 


aÑ पुनवेच्या राती 

हावे खोशेन न्हावचें 

तुज्या दोळ्यांतल्या चान्न्यांत 
हावें तृप्तीन बुडचें 

पुनवेची धुंद रात 

दुसरो नाका सांगात 

ओंठार आसूँ तुजेच गीत 
अशें पुनवेच्या राती 


2: 
फाजील पावस 


हांव पावस 

तूं पावस 

दोगांय आमी 
पावसान भिजलीं 


पावसान भिजता 
पावसान नाचता 
दोगाय पावसान 
चिंब जालीं 


पावसान न्हातना 
तुजे दोळे 

म्हजे दोळे 
पावसच जाले 


एकामेकांक पळेताना 
वयल्यान पावस 

असो घसघसलो 
पावसूच गावंक लागलो 


तूं भिजलो 

हांवे भिजलें 
पावस फाजिलसो 
लाल गळयतालो 

3. 
सपन 


ted फुलते मन 

हालीं हांवें खुडून घेतलां... 
हांवें म्हर्जे आंग 

हालीं चोरून घेतलां 


म्हज्यो भावना 
चिड्डून उडयल्या 
आनी सगळे 

उच्च विचार 
दामून दवरल्या 


म्हजीं सगळीं सपनां 
तिसत्यान तिसत्यो. केल्या.... 
फाल्याचो सोबीत सुर्या 
पळोवंक मेळत 

हाची म्हाका आस ना 

परत सपनां पळोवपाची 
आतां म्हाका तांक ना 


4. 
खोस 


तुजे ae 

म्हजेकडेन उलयले 

हांव कितें 

समजूंक जाय तें समजलें 
तुज्या दोळ्यांनी 

म्हाका खूब 

खोस दिली 

म्हज्या काळजाची 

धांपिल्ली mast 
खिणांभितर उक्ती जालीं... 


सपन गंध 


सवण्यांबगर घोंटेर 


कांयच समजना 
इतलें हांव ल्हान ना... 


शेणिल्या सुरांतलें 
गीत गावन अर्थ ना... 


इबाडिल्ल्या कळयेचें 
फूल केत्राच फुलचेना... 


बेरंग जाल्ल्या मैफलीक 
रंग केन्नाच भरचोना... 


दाटून आयलो गळो 
तरी... दूक केत्राच गब्ठचेंना... 


सवण्याबगर घोंटेर 
ह्या फुडें बांदर्चेना... 


6. 
फुलां 


हाडांतल्या, पोकळीचे चाज्नें 
सांजवेळच्या बदामी दोळ्यान 
काळखाचे झुंबर माळून 
अश्या वेळार उगडटात 
मनाचे धागे 

दर्याच्या ल्हांरा वांगडा 
मनांचो गर्भ मेरावता 

तेन्ना 

दोळ््यातल्यांन gai गळटा 
आनी फुलां सुकता 


सपन गंध 


सपन गंध 


Ti i 
मोगरे कळे 


एक झाड मोगरेचे 

ताका इतले फुल्ल्या कळे 
वास इतलो परमळटा 

ast हांव देठांतल्यान चंवरता 


खिणा-खिणांत येता याद 
पिश्या मनाक लागला ध्यास 
विसरूक हांव पळेता 

पूण... कशेंच विसरूक शकना 


फुलता म्हजे कळे 

त्या मोगरेचेच दुवाळे 
काळखांतल्यान फुट्टा दोळे 
वेंगोवंक ते फुलते कळे 

8. 
मोने कळे 


अशी रात एक 

वता केन्नाय जळोवन 
सोदता test हांवूच 
म्हाकाच बिण्ण काळखांत 
चान्न्याचे दिवे 

दोळ्यांक दिसता पालवल्ले 
झळझळीत व्यथांच्यो 
कथा जाल्यो अर्दकुट्यो 


sa gid झाड रोयलां 

थंय म्हाका घमघमीत फुलांचे 
फुलते कळे दिसचे सोडून 
मोनेच कळे दिसता 

केन्नाच न फुलपाचे... 

सपन गंध 


9. 
दुवाळ्यांचो पावस 


काल रातीं सपनांत 

पावस हळूच आयलो... 
घामान हांव घामेला 

चिप्प भिजून गेलां 

हें पळोवन पावसान म्हळें 
“म्हाका आपोवचो आसलो" 
हांव मुमुरख्यानी हासलें 
तेन्ना म्हजे गाल तामशे जाले 
पावसान म्हाका ओडलें लागीं 
मागीर कितें जालें 

हें सांगू कशे? 

तन, मन म्हर्जे 

खिणांभितर wg 

म्हाका लागले दुवाळे 
पयल्या वयल्या पावसाचे 
सपनांतल्या पावसाचीच 
मनाक लागल्या ओड 
परतून परतून येंवचो पावस 
चिप्प म्हाका भिजोवंक... 
केन्नाच्यान पळेतां वाट 
“खंय गेलो हो पावस?'' 

10. 
तूं नासतना 


हांव म्हज्या 
तना-मनांतल्यान 

गुलु जावन वतां 

तूं नासतना 

'प्रिया...55' 

हो आवाज 

खंयच्यान आयलो 
म्हाकाच हांव 

बिण्ण काळखांत सोदताना 


तुज्यो अमुरपिक्यो यादी 

भरल्या म्हज्या काळजा कणकणीं 
सोडून सगळे मायपास 

येंवदी म्हाका तुजे सरी 


दोन पोरां आसा पदरांत 
एक अजुनय पानो चोकता 
उबांतार पडलीं म्हजी पोरां 
तांकां सोडूनय येवंक मेळना 


तूं वचत सावन 

सुन्न, किण्ण जालां घर 

नाका संवसार नाका घर 
म्हाका एकदाचें तुजेकडेन व्हर 


सपन गंध 


सपन गंध 


11. 
निथळचो न्हय गंध 


मनान मनाक समजून घेवचें 
जिवान जिवाक वेंगावन dad 
गळ्ळे जरी भाव 

निथळचो न्हय गंध 

गंधान भावनेक 

भावनेन गंधाक समजून घेवचें 
तुवेन दिल्यार 

कितें जालां घेवंक 

अशें तुर्वे दिवचें भरून 

म्हका घेंवकूच कळचें न्हय... 

12. 
सूख 


एकदां सूख 

म्हज्या म्हन्यांत 

धांवून आयलें 

आनी म्हणपाक लागलें 

“हालीं तूं पयस कित्याक? 

पयलीं तूं सुखा खातीर 

रातच्या राती चान्नें मेजतालें 
सुखाक वेगोवंक 

दीस रात तळमळटालें 

दोळ्यांत जीव ओतून 

वाट पळयताले... 

हालीं सूख तुका 

लागीं आपयता 

आनी तूं पिशें 

सुखाकडल्यान पयस शें वता? 
कानांत म्हज्या सांग 

हांव कोणाक सांगर्चेना'' 

gid सुखाक भिडेनासतना म्हळें... 
“Sal सुखाबगर रावंक जायनासलें 
तेन्ना सुखाक 

म्हज्यो जीव घेण्यो कळो कळूळ्यो नात 
म्हणुनच gid सोपूत घेतला 
सुखाक हांव सदांच 

फाट करतले 

सुखाचो आनी म्हजो 

ह्या फुडें छत्तीसांचो आंकडो 


सपन गंध 


सपन गंध 


13. 
हांव चुकलों 


पाचव्या भरगच्च झाडार 

एक कळी 

आपल्या नेटान फुलिल्ली 

दोळ्यांतलीं निरंजनां पेटोवन 
उमळशिकेन चाफ्याची वाट पळेताली 


चाफो न आयिल्ल्यान 

सांज शृंगार फिक्कट पडला 

सगळे भाव शिंपडून गेल्या 

इतल्यान चाफ्याचो घमघमीत वास आयलो 
तेत्रा कळयेच्या पोल्यार हांसो फुल्लो. 


आनी भर दनपारां चाफ्यान 
कळयेक अळंग गोपान घेवन म्हळें 
“fact तिश्टावर्चे अशेंच हांवें'' 


तेन्ना भरिल्ल्या दुकांनी हांसत चाफ्यान म्हळे, 


“हांव चुकलों'' 

14. 
मार्ग 


मार्ग म्हळ्यार इश्ट 
बाळगीत तर शिस्त 
न बाळगीत तर ख्यास्त 


मार्ग म्हळ्यार रस्तो 
जाचेर वाहन सावधतायेन चलयल्यार 
पावयता जाय त्या जाग्यार 


आनी अतिशयोक्ती केल्यार 
पावयता मरणाच्या दारार 

तेन्ना वाहन चलयात ह्या मार्गार 
शिकून सगळे नेम, 

करून सगळो विचार 


सपन गध 


सपन गंध 


15. 
घर 


घर आसचें घरा सारकें 
आसचें न्हय चार वण्टींचें 
आनी बेठेंच सोबितकायेचें... 


घर आसचें घरासारकें 
मायेच्या मनशांनी भरिहें 
घरांत पावतकच 

सगळें विसरचें... 


घर आसचें घरासारकें 
कोणाकूच कळचें न्हय 
चार वण्टी भितरचे... 


घर आसचें घरासारकें 
एकवटाच्या मठयेंत 
सांगातान रावपाचें... 

16. 
pare 


केन्ना केन्ना ह्या संवसाराचे गर्देत 
भड्डून वताना 

ह्या पिश्या मनांत 

खुबश्या विचान्यांच्यो पाली 
चुकचुकतात 

ह्या भुलावण्या संवसाराचे गर्देत 
हांव कशे सापडलें...? 
विचारांचे चक्र 

संवसारातलें जाळें 

आमकां कशेंच मेकळेपणांत 
मुक्‍त जावंक दिना 

असल्यो बेड्यो 

सोंपेंपणान तोडुकय पावना 
आनी जरी बेडी तोडपाचोय 
यत्न केल्यार 

समाज तिका लेखिना 

जगूंक मेळना सुखासमादानान 
मुक्तपणान मरूकय मेळना 
ह्या बंदनात 

संवसाराच्या जाळ्यांत 

हांव pÀ feed सापडलें 
गुंतले, Geog, शेणलें 

हाचें म्हाका केन्ना केन्ना 

पट्टा कुवाडें 


सपन गंध 


eo य 


सपन गंध 


17. 
बिण्ण काळोख 


एकदा रातीक हांवें 

काळ्या बिण्ण काळखांतल्यान 
Het कशी धांवतना पळेली 
केन्ना हांवें विचारलें 

इतक्या ताकतिकेन खंय वता? 


बिण्ण काळखातल्यान रातीन म्हळें 
म्हज्यो राटावळ्यो 

तुज्या माथ्यार कित्याक? 

म्हाका जाय थंय हांव वतलें 


तुर्वे बिणण काळखांतच भोवपाचें 
हांकां तांकां सोदीत 

काळखांतल्या तुज्या कामाची वळेरी 
म्हाका केन्नाच खबर आसा 

तेत्रा रात तांबड्याच 

रतन आंबोल्यावरी हांसली... 


हांव कितें समजूंक जाय 

तें बरो समजलों 

काळ्या बिणण काळखांत दिवचो 
रातिनूच उलो 

18. 
wa 


तुवें दिल्ल्या रोपयेक 
फुल्ल्या आयज दोन कळे 
तातूंत दिसता म्हाका 
सोबीत तुजे निळे दोळे 
त्या दोळ्यांतल्यान हांव JNT 
सदांच पळेतां फुडाराचें सपन, 
तुजे म्हजे कळये सपन 
रोकडेच लागलें फुलूंक 


दिल्ली ga रोपी 

घेवन म्हजी गोड पापी 
“आसा तुका याद?'' 
हें फूल फुलतकच 
सांगून म्हाका धाड... 


ह्याच रोपयेंत भरला 
जिविताचो अर्थ - 

तुजें म्हजें सगळें... सगळें 
एक सासणाचें नातें 
देखुनच फुलले कळे 

सदांत हांव पळयता राजा 
त्या दोन कळ्यांत 

तुजे सोबीत निळे दोळे 


सपन गंध 


सपन गंध 


19. 
मोलादीक देणे 


aa म्हाका 
आसा तो मेरेन 
कितेंच उणें केलेंना 


वताना इतलें 

दिवन गेलो 

तें घेवंक 

काळीज आनी हात पावलेना... 


कवनाचो भरजरी 

पलंग दिलो 

रंगयाळ्या सैमाचें 

उबेचें कामरूण दिलें 
हाथरूक सोबीत सुंदर 
मनमळबाची शेंदरी दिली 
कथा-कवनां-गितां रचूंक 
म्होवे-म्होवे सूर दिले 


खोशयेंच्या यादींची 
खुळखुळट्या पायजणांची 
सासणाची भेट दिल्या 
रातच्यो राती जागोवंक तुवें 
मोलादीक देणें दिलां 

20. 
गाव 


शेतकाराची वियेल्ली गाय 
ताडा-तुडी मेली 
शेतकार आनी शेतकान्न 
दुकांच्या झरींनी रडली 


दुदाळ गायचें कवळे पाडूक 
तट्टटीत पाने लुचतालें 
जण एकल्याचें पळोवन तें 
काळीज पाझरतालें 


गायचें खंतीन 
शेतकार - शेतकान्न, 
हामेता पाडूक 
दोळ्यांत दुका भरून 


मेल्ल्या गायेक पळोवन 
म्हजे पाणावले दोळे 
पाडकाचे पळोवन हाल 
हांव गळसणलें 


अजुनय म्हज्या दोळ्या मुखार 
गायेचें चित्र रावता उबें 

कवळे पाडूक दिसता 

गायेचें लुचतना पाने 


सपन गंध 


सपन गंध 


2 1 क 
जळार 


एकदां जळार 

म्हजेर येवन बसली 

तिका हांवें मारपाक 

यत्न केलो पूण तो फसलो 
जळार तुर्र करून धांवली 


कांय दिसांनी जळार 

परतून आयली 

आनी म्हज्या हातार बसली 

हांवे तिका वयर - सकयल पळयली 
त्या दिसा परस ती वेगळी दिसली... 


एका म्हयन्यान तिका पळयली 
तेन्ना तिचे बुकाणें हालताले 
छाती णव म्हयन्याच्या गुरवारी सारकी 


रबराच्या बावल्या सारखी लिबलिबताली... 


हांवें मारूक हात उबारलो 
पूण म्हजो हात थंयच उरलो 
गुरवार जळारेक मारूं कशीं 
पोटांत तिचीं भुरगीं 
खिदळटा आसतलीं... 

इतल्यान म्हज्या चलयेन 
जळारीक पळयली 

आनी म्हणूंक लागलें 

“RA पोट मोट्टे जालां 
बाबू आसा दिसता पोटांत...' 


जळार उठना बसना 
बसता थंयच उरता 
मारूक गेल्यार हालना 
ताका भोव मजाच दिसली 


इतल्यान ताणें एक किळांच मारली 
हांव वाचता थंयच्यान धावून आयलें 
किते जालें गो बाय? 

“मम्मी हांवे जळारीक मारली'' 
तिच्या पोटातल्यान कितल्योश्योच 
बोमाडे कशे रगताच्यो 

गुठल्यार - गुठल्यो पळयल्यो 


तेन्ना म्हज्या दोळ्यांतल्यान दुका गळ्ळूळीं 
जळारिचीं सपनां सगळीं इबाडलीं... 


सपन गंध 


सपन गंध 


22. 
सोळा वसचि जावचें 


परतून एकदां दिसता 

सोळा वर्साचे जावचें 

भेंड मोडीत सपनाळ्या जगांत 
परमळ हुंगीत रावचें 


नदरेक नदर भेटची 

कोणे दोळो ल्हवूच मारचो 
ताच्या आय लव्ह यू उतरार 
हळूच मारचो हावे मुरको 


परतून एकदां दिसता 
सोळा वर्साचें जांवचें 

नव्या मोदीचें घालून कपडे 
मुरगुटून चलचें 


परतून एकदां दिसता 
सोळा वर्साचे जावचें... 

xe 
दुख्खाची इश्टागत 


हालीं हांवें दुख्खाकडेन 
इश्टागत केल्या 

तेन्ना सावन 

दुख्ख म्हजें इश्ट जालां 


दुख्ख म्हळ्यार 
खंत कुरीत बसना 
दुख्खाची म्हाका 
भिरांतूय दिसना 


दुख्खाक हांव 

माणकुल्या भुरग्यांवरी 

खांद्या माथ्यार घेवन नाचयता 
दुख्खाकडेन हांव हांसता खेळटा 


सपन गंध 


सपन गंध 


दुख्खाकडेन इश्टागत केल्या 
तेन्नासावन सुखी आसां 

सुखाचो विसर पडूंक लागला 
हालीं दुख्ख म्हज्या गोपांत आसता 


थकल्या भागल्या मनाक 
दुख्खाचीं गितां गायतां 

तेन्ना म्हज्या मनाक 

दुख्खाची खरी इश्टागत कळटा 


दुख्खाकडेन करून झूंज 
मन जालां पाशाणी फातर 
दुख्ख आयल्यार पर्वतायेदे 
दुख्ख येवचेंना मोतयां येदे... 

काळजांतल्या काव्ठजान 
काव्ठजाक मारलो उलो 
काळजांतल्या काळजान 
हांवें तो आयकलो 


'तुज्या काळजाक 
काळीजभर बुराक कित्याक? 
आनी ह्या काळजांतल्यो 
जीव घेण्यो कळो 

तूं सोसता कशें पापया?'' 


CX ना 


सपन गंध 


सपन गंध 


काळजांक हांवें सांगलें 
“म्हजी सगळी कुडूच 
दुख्खान उपाट भरल्या 
आतां संकश्टांच्या 
दुख्खाच्या दर्यात 

as मारपाची तांक 


हे कुडींत आसा'' 


काळजांतल्या काळजान 

काळीज हांसलें 

'तुकां आतां काळजाची 
खऱ्यानीच गरज ना 

तुज्या ह्या काळजाक 

थंडाय दिंवची गरज आसा" 
काळजांन हांसत म्हकां समजायलें 


काळजाक gid सांगलें 

“Get थोमणे म्हज्या काळजाक 
केन्नाच लागचेनात 

म्हज्या काळजाचे 

बुराक आतां Sara RAT...” 

25. 
पयलोच पावस 


पयल्या वयल्या पावसाची 
पावसानूच येता यादी... 


पावसाच्या अचकीत दडकेन 
चिंब आमकां भिजयलीं 
शिरंतरां लव्हे कणकणी 
खिणा भितर पेटूंक लागली 


असोच पडचो पावस 
दोन मनांची आस 
सळसळूंक लागलो वारो 
जावन पिसो कसो 


चंचल कशें वोत 

म्होडत म्होडत आयलें 
सपन आमचें भंगयलें 
पयल्या वयल्या पावसाचें 


पावसांत भिजपाची उमेद 
आमकां दोगांक आसली 
कित्याक तर 

एकूच आसली सत्री 


उमेदीचो गुलाबी कळो 
खिणांभितर बावलो 
चंचल वोतान आमच्या 
उमेदीचो चुरो चुरो केलो 


सपन गंध 


सपन गंध 


26. 
याद 


रातच्या राती 
कातरता पानां 
सकाळ उर्देतकच 
चंवरता फुलां 


रातच्या राती 
पालवता पण्टी 
सकाळ उदेतकच 
उजवातीच्यो वाती 


रातच्या राती 
लागना दोळो 
सकाळ उदेतकच 
मन शितळ कळो 


रातच्या राती 
यादीर यादी 
काळीज चिरी 
पावसाच्यो सरी 

27. 
भास 


म्हजे दोळे जेन्ना 

उजवाडाचें aÀ पियेता 

तेन्ना बिण्ण काळखांत 
चितनांच्यो पाली चुकचुकतात 


मनाच्यो पांकळ्यो गळटात 
तेन्ना म्हाका भास जाता 
तेंगश्या तेंगश्यानी 
मातलेलें झाड 

खंतीचो बरड लागून 

मुळा सकट कोसळटा... 


सपन गंध 


सपन गंध 


28. 
साखरदांड्याली कविता 


साखरदांड्याली कविता 
खरीच म्हका आवडटा 
तांच्या कवितेंतलो गाबो 
लुसलुशीत आसता 


पदेर जसो पिठाची गुळी 
मेजून मापून पाव करता 
तशी तांच्या कवितेंतली 

माणकुलींच उतरां 

म्हर्जे काळीज सुकयता 

साखरदांड्याली कविता 

देखुनूच म्हाका आवडटा 


तांच्या कवितेच्या उतरांनी 

उपाट अर्थ भरिल्लो आसता 

तांच्या कवितेची जोकती उतरां 
म्हज्या मनाचें मळे शिंपयता 

कविता जशी सोबीत आसता 

तशीच मनांतूय रिगता 

देखूनच साखरदांड्याली कविता 
म्हाका मनां काळजा सावन आवडटा 

29. 


मनाच्यो पांकळ्यो 


एक मन अशें 
विचार दिता पाडे 


एक मन अशें 
विचार दिता मोलाचे 


एक मन अशें 
दुसऱ्यांचे वायट चितचें 


एक मन अशें 
अवदिशेच्या गुणांचें 


एक मन अशें 
सुवार्थान भरिल्े 


एक मन अशें 
दुसऱ्या खातीर जगचें 


सपन गंध 


सपन गंध 


3 0 क 
पावस 


खूब वर्सा जाली 

हांव पावसाक पळेतां 
पावस येता 

पावस वता 

तोखणायूच केन्ना जायना... 


अंदू पावस आयलो 
जुस्त वेळार 

चड मोटोय ना 

चड बारीकय ना 

चड घसघश्यानीय ना 
येवंक जाय तसो येता 


दिसभर पडत रावना 
रातभर रडतूय रावना 
अदीं - मदीं वारो बी सळसळटा 
भुरग्यांवरी आपा-लिपाय खेळटा 
सगळ्याक आमकां खोशी करता 

पावसान अंदू वादळ वारें 
जावंक अजिबात दिवंक ना 
नाल, आंबे, पंणस, केळ्यांचो 
पाडोय करूंक ना 


जळा-मळा मोड-झोड करूंक ना 


अंदुच्या पावसान 

पोरुंच्या पावसावरी 

दिसरात पडून लोकांचे 
शिरापूय घेवक ना 

अंदूच्या पावसाची 

सगळ्यानी तोखणायूच केल्या 


अंदुच्या पावसान 

न्हंयां बायांक हुंवार हाडूंक ना 
अंदुचो पावस 

aada शाणो जाला 


अंदुचो पावस 

भुरग्यांक खूब आवडला 
जाणट्यांकूय मानवला 
काळजांतल्यान खोस जाल्या 
अंदुचो पावस मनशाळो जाला 
अंदुचो पावस शाणो जाला 


सपन गंध 


सपन गंध 


फांतोडेच्या पारार 

सुर्याचो फुट्टा गोंडो 
सरभोवंतणच्या वाठारांतलीं 
सोबीत शेवणीं चिंवचिंवतात 


फांतोडेच्या पारार 

सुर्या उदेता ल्हवू ल्हवू 

धर्तरी सगळी परजळटा 

धाय दिकांनी मोतयां शिंवरता 


फांतोडेच्या पारार 

फुलां सगळीं परजळटात 
धर्तरी पाचवो शालू न्हेसून 
व्हंकल कशी मिरयता 


फांतोडेच्या पारार 

सकाळ उदेली म्हण 
कामेन्या कमर कसून 
नित्याच्या कामाक लागतात 

32. 
भोगांतलें सूख 


मनशांच्या भोगावरी 
दोळ्यादोळ्यांचो भोग 
तुमी पळयला केन्ना ? 
ह्या सुखासारको 

आनीक दुसरो भोग ना... 


हो भोग भोगूंक 

आख्या कुडिची गरज ना 

दोन दोळ्यांनी ate 

आनी उत्सूक जाय 

दोन मनां 

शितळ, नितळ, जैतिवंत कामना... 


ह्या भोगांतलें सूख 

सोदूंक गेल्यार मेळपाचे ना 
अँपोयन्टमेंट दिल्यारूय रावचेना 
ह्या सुखाक काळ वेळ लागना 
हें सूख हेर भोगावरी न्हय... 


खिणयाळें सूख दिवपी हो भोग 
प्रत्येक मनाक दिसता जायजायसो 
आख्खो भिजुनय मनीस 

तसोच उरता सुको सुकोसो... 


सपन गंध 


सपन गंध 


33. 
शिर्वाण म्हयनो 


सैम सगळो पांचवोचार 
लखलखीत सगळो वाठार 
झाडां पेडां वाऱ्या तालार 
लजत - मोडत व्हंकल पिशीं 
मार्थेभर फुलां माळून 
परमळान दिको घोळून 

थुई थुई मोर कसो 

रानभर नाचता 

इंद्रघोणू सतरंगान 

मना - मनांक भुलयता 

34. 
झाड 


एकदा म्हाका झाडान 
मारलो हळूच दोळो 
तेन्ना सावन म्हाका 
झाडाचो लागलो लळो. 


हालीं तें झाड 


म्हज्या सपनांत येवंक लागलां 


तेन्ना सावन म्हजी 
न्हिदूच उडून गेल्या 


हालीं त्या झाडाक पळयतां 
तेन्ना तें RR शिरशिरता 
आनी पाना पानांतल्यान 
आंग मोडीत वथरेता 


हालीं हांवें त्या झाडाक 
पळेवपाचें सोडून दिलां 

तेन्ना सावन तें झाड 
पानापानांतल्यान गळूंक लागलां 


50 


सपन गंध 


सपन मोर turd 


सपन म्हर्जे मळबाचें 


निळ्या निळ्या दोळ्यांचे 
मध्यान राती जाता जागें 

36. 
a दीस 


ते दिसूच अशे आसले 
रंगयाळ्या सपनांचे 
नदरेक नदर पडल्यार 
गुलाब गालार फुलपाचे... 


ते दिसूच अशे आसले 

भुरू IRS पाख्यावरी उडपाचे 
संगिताच्या धुंद तालार 

मेंड मोडीत नाचपाचें... 


ते दिसूच अशे आसले 
झाडार धपको 
मारी नासतना 
आपशीच दिकपाचे... 


ते दिसूच अर्शे आसले 
रातच्या राती चान्ने मेजपाचे 
गंधान रंग कालयनासतना 
आपशीच परमळपाचे.... 


सपन गंध 


37. 
दिकेल्या राना 


सांजवेळा मना कळा 
रगताक फुटल्या खाज 
अळंग चवरलां रान... 
सोसूं कशी गाज...? 
दिकेल्या सगळी राना 
पिका भार सांवरतना 
अळंग चवरलां रान 
राना सांडिला गंध 
पाचव्या सोबीत राना 
मोरांची मधूर गायना 
उर्बित म्हज्या मना 
रगता रगतातल्यान कवनां... 


सपन गध 


38. 
काजळ 


मध्यान रातचो एक उलो 

अचकीत काळजांत तोंपता भालो 
पळेता हांव जळा-मळा 

पूण सगळे आसता बिण्ण 

दिसता म्हाका एक सोबीत तरणाटो 
कपलार ताच्या भार चिंतनांचो 
तांबड्या गुंज पोल्यावेलो तीळ 
सांसपून वता यादिंचे खिण... 
खवदळटा जेन्ना भावनेची लाट 
तेन्ना चाफेकळी निथळटा गंध 
सगळ्या म्हज्या पांगरूणाक ओल 
gad हांव भिजता die 

परतून तो सोनाळो मुखडो 
मध्यान राती मारता उलो 
“'घालशी गा म्हज्या दोळ्यांत 
तुज्या रातराणयेचें काजळ'' 


सपन गंध 


सपन गंध 


39. 
जाप 


तुजे न्हिदेतले दोळे, 

आनी तुजी घायाळ नदर, 
काळखांत म्हर्जे चिरता आंग 
तुज्या म्होवाळ उतरांचेर, 
म्हजे रसरशीत ओंठ, 
अळंग बुडयन दिसता. 
तुज्या गोऱ्यापान नाजूक 
हांतांतली कांकणां, 

आनी पांयांतलीं पांयजणां, 
म्हज्या काळजाचे ठोके 
चुकयता केन्ना... केन्ना... 
तुज्या एका जापेक 

म्हजो जीव आशेला 
“मोगा$55" 

एक दीस तरी दिशी म्हका 
तुजी एकूच म्होवाळ जाप 

40. 
गर्भपात 


गर्भवासनेची अचकीत उमळशीक 
आयली जाल्यार... 

त्या निश्पाप जिवाक 
जापसालदार कोण? 

म्हज्यान तो जीव मायेमोगान 
वाडोवंक आनी पोसूंक जायना 
हावें म्हज्या जिवाची 

केन्नाच केल्या पावणी 

आनी म्हज्याच पदराक 

गांठ मारून दवरल्या 

gid म्हर्जेच मन 

लग्न, बलात्कार, गर्भपात 

तीन शब्दांचें एकूच वाक्य 

आनी दुख्खांच्या पोटांत जियेताना 
जाता गर्भपात आपलोच 


सपन गंध 


सपन गध 


41. 
उबाळ 


हांव इतलें रडलें 
दुख्खाचो करून शिंवर 
आतां ह्या मनात 
उदासतायेचो घुंवता धुंवर 


कितले उसपिले कश्ट 
जिवांत आससर त्राण 
आतां वेदना सोंसपाची 
शक्तुच जाल्या उणी 


हांव जगतां हांसतां 
पोटभर सदांच जेवतां 
खूब सुखी आसा 

अशें मुखामळार दाखयतां 


म्हज्या मनां भितर मनांत 

इतलें खोल वादळ 

ताचे आकांत - तांडव पळेताना 
मन जाता निबर 


पूण ह्या दुख्खाचो हुंवार 

इतलो जबरदस्त खर 

सुर्याक लेगीत सोंसचेना उबाळ 
इतलो ताचो उजो खर 

42. 
Ward ओळख 


म्हज्या तरणाट्या इश्टांनो 
आनी मोगाब्ठ इश्टिणींनो 
म्हज्या काळजाचे जातले इंगळे 
रसरशीत उज्याचे होमखण जावन 
उदक लेगीत कापून कशें 
पेटत रावतलें 
तरणाट्यांच्या स्पर्शान...! 
आत्मे येवकार दितलें 
लाचारिचो स्त्राप गिळून 
वेदनांचे बाण सूं-सूं करीत 
सुडाक आनी मत्सराक 
मोखीत रावतलें 

बंदुकिचो नेम धरून 
मळबाचे हारशे फोडून 
वेळ केन्नाच लागचो ना 
एकवटाचें बळगें आसल्यार...? 
स्वतंत्रतायेन जियेंतली 

ही सगळी तरणाठी मनां 
इतलेंच न्हंय 

मुठीयेद्या काळजांत 
मळबायेद्यो कळो 

खोल खोल रुजतल्यो 

dara तुमकां नव्या पिळगेच्या 
तरणाट्यांक तांबड्या रगताची 
पुराय ओळख जातली 


सपन गंध 


सपन गध 


43. 
fast मन 


मन करें पिशें पिशें 
पळे तुकांच आशेता 
तुज्या दोळ्यांतलें चान्न 
म्हाका कर्शे पळेता 


मन करें पिशें पिशें 

तुजे सरी घेता धांव 
म्हज्या ओंठावेलो हांसो 
तुजे खातीर जाता पावस 


मन करें पिशें पिशें 

दिसता तुकाच झुरता 

तुज्या मोगाची गायतनां गितां 
हांव म्हाकाच विसरता 


44. 
ओड 


पंख नाशिल्ल्या भावनेक 
आयज मोरपांखां फुटूं दी... 


पुनवेच्या चान्न्यात 
आमचो मोग चंवरूदी... 


आशेल्या अतृप्त मनाक 
एकांताचो सांगात Aes दी... 


येतना तुज्या पावलान 
म्हजीच ओड ang दी... 


काट्यांकुट्यांची जरी वाट आसली 
गंध वाटेर शिंपडूंनी... 


गंधान भरशिल्ल्या वाटेर 
येतना तुज्या पावलांनी 
म्हजीच ओड आसू दी... 


सपन गंध 


सपन गंध 


45. 
घुरमटमार 


एक खंत 

आर पार 

ना आलतड 

ना पलतड 
दुख्ख इतले जड 
मन जाला फातर 
तें दुख्ख 
सागल्यार हांशें 
सांगना जाल्यार 
लागतले frst 
सांगुकय जायना 
सोसुंकय जायना 
घुस्मटमार म्हजो 
दाखोंकय जायना 

46. 

एक झाड सपनांतलें 

एक झाड सापनांतलें YEE 
म्हज्या आंगणांत उबें ST. 
आंगार पांचवीं पानां 

माथ्यार फुलांचें शिपणें 

हांवें उगडले दोळे 

झाड म्होवाळ हांसलें 

दमदमीत फुलांचो पोसो करून 

ताणें म्हळे घे 555 

सुखांतल्या सर्गातल्यान 


निथव्ठब्ठे तान्यांन-तारे 

रगता-रगतांतल्यान रुजलें 

सासणाचें अमर नातें... 

खोस भोगता मनां 

परमळ ताचो हुंगतना 

एक झाड सपनांतलें 

जिवीत दिले फुलांचें... 
EE HMM OO 
क सपन गंध 


सपन गंध 


47. 

तूं राजा हांव राणी _ छ 
शब्दाच्यो वळटाना वाती AD = 
अर्थाची पेटोवया पण्टी | 


एकामेकाच्या सांगातान जियेताना 
आनीक आमकां जाय कितें? 


शब्दकोश हो जिविताचो 

केन्नाच कोणाक पुराय समजला? 
आतां आमी म्हातारी जाल्यां 
जुवानितलो चंवर गळळा... 


राजहंसावरी आमची जोडी 
जायां-जुयांवरी परमळीत यादी 
प्रपंच, मैफल, मेथी रंगली 

तूं राजा हांव राणी 


मोरपांखांच्यो रंगयाळ्ञ्यो राती 
अजुनय शिरंत्रां कणकणी 
एकामेकाच्या सांगातान आमी 
सदांच उरचीं तरणी... 

48. 
चंद्र सावरना 


काळजाच्या रानां 
परजळल्यांत फुलां 
गंधल्या मनां 

भार हो सावरना 
काळखाचे वेंगेत 
घुसपल्यां नकेत्रां 
सदळ गांठ केल्यार 
चंद्र सावरना 


= ० 11 मम मम 

49. 
सूर 


म्हज्या बुलबूल ताऱ्यांचे सूर 
हालीं तालारूच येनात 


सूर येता ताल नासतना 
ताल आयल्यार सूर येना 


मदल्या-मदीं घुसपागोंदळ 
आनी बुलबुलतान्याचे बेसूर - सूर 


म्हाकाच लावन वता 
नकळत हूर... हूर 

50. 
pod fast 


वांजड्या कळयेक 

पिशें लागलां 

फुलच्या आदी परमळपाचें 

ओंठार तिच्या 

हांसो फुल्ला 

पुनवेच्या गो चान्न्याचो 

स्पर्श जाता 

रातच्या रातीं 

आंगाक सगळ्या नखेत्रां... 

गोपान कळयेक 

घेतले तेन्ना 

पोल्यार तिज्या 

फुलांच फुलां... 
>>“ Et 

51. 
फांशी 


हांव मळबाची 

निळाय सोदताना 

दर्याची... 

खोलाय पळेता 

दुख्खाची बुनयाद मारताना, 
गुलाबाचो पलमब्ठ हुंगताना, 
चिड्ड्यांची फुलांची याद करता. 
ह्या व्हड जिविताच्या मळार 
चडटी - देंवती माड्डिताना 
कितलिशींच दुख्खां 

विखा सारखीं पचयल्यां 
मनाच्यो ह्यो 

जिवघेण्यो यातनांच्यो गांठी 
आंवळून घेतना, 

म्हज्या मनाक दिवची पडटा 
फांशी... 

52. 
खरेंच सांग 


भावनेच्या CRA 

तूं कशें भिजना? 
देठांतल्या देठान 

तुजें चाफें कशें निथळना? 
पळेतकच बदामी दोळे 
मन कशें खवदळना? 
गुलाबी ओठांचो 
कमळगंध कसो आवडना? 
तृप्तीच्या चंद्राची 

सपनां कशीं पडना? 
भावनेची गुलाबी भूक 
कशी तुज्यान सोंसू येता? 
करता तुकां एकूच प्रस्न 
जिवितांत कित्याक ना' 


तुकां कसलीच आस? 
OMNI NS MON O 

53. 
तिश्टावलारे प्राण 


तुज्या काळजाचो उलो, 

म्हज्या मनाच्या कोनशांत 
तुज्या मोगाची सावळी, 
पर्जळ्या शिरंत्रान... 

तुजी मोरपांखां वाट, 

गच्च भरल्या दोळ्यांत... 

तुज्या मोगाची देग, 

भरत आसा उपाट... 

तुज्या मोगाचो दमदम, 

म्हज्या ओंठान दिसता चिंवन... 
काजळिल्या बिण्ण काळखांत 
घेन दिसता गोपांत 

ताची कशी करूं तोखणाय 
तुज्या दोळ्यांतल्यान, म्हजो गांव 
तुज्या पावलांच्या वाटेर 

म्हजो तिश्टावलारे प्राण 

54. 
कवितेचो झेलो 


तुवें दिल्यो दोन कविता 

ताची जाल्यां फुलां 

तुवें दिल्ली गोड पापी 

ताची जाल्यां नकेत्रां... 

त्या लिकलिकत्या नकेत्रांच्या बसून चान्न्यांत 
तुजे कवितेची गुंततां फांती 

तुवें गायिल्लें गीत 

हव्ठव्या मनाक घालता साद 
दोळे म्हजे हुडकेता 

तुकाच घडये आसतली खबर 
नकळत उपाट भरता मन 
चान्न्याच्या उजवाडान 

एकलेच तुजी कविता गुणगुणटां 
तुवें दिलें कवितेचो 

झेलो गुतींत बसलां 

55. 
वाट 


दोन मनां एकठांय जांवक 
गेलीं चार वर्सा 

जेन्ना वेल चंवरताली 

तेन्नाच तुवेन खानी मोडली 
दिसता म्हाका तुका खंयतरी 
सुंदर सुंदर कुंवर दिसली 
दिसभर तुका मेळना जाल्यार 
रातचो फोन तरी करी 

बरी वायट गजाली करून 
मन म्हजें खोशी करी 

हाली तुज्यान इतलो बदल 
मन जाता सकयल वयर 

तूं म्हजो जातलो कांय ना 

हें कळुंकय मार्ग उल्लो ना 
तुवेन केली सामकी फाट 
सांग मोगा हांवें कोणाची 
आतां पळोवची वाट? 

56. 
सपनां 


पयलीं म्हका सपनां 
पडटालीं गुलाबी - गुलाबी 
याद करीत बसल्यार 
आंगार फुलां फुलतालीं 


हालीं म्हाका सपनां 

पयलीं सारखीं पडना 
ते पडबींब दिसल्यार 
पाखां आंगार भोवना 


हालींचीं सपनां म्हाका 
सपनां कशीं दिसचना 
शिरंतरां थरथरनात म्हजीं 
कशीच येना ओंठार लाली 


आंकवारपणाचीं सपनां 
इतलीं आशिल्लीं खर 
मात्सो जाल्यार स्पर्श 
उज्याचो अख्खो मांगर 

57. 
कोंकणी भाशेचो हावेस 


ज्या मनांत 

कोंकणी भाशेची ओड आसा 
ताका बोमलेच्या देठांतल्यान 
तळमळ ही आसतलीच...। 


ज्या मनशाक भाशेचो 

मोग आसतलो 

ताच्या काळजान 

हावेसाचो उजवाड फांकतलो... । 


ह्या मनशाक 

कोंबल्यावरी धांपून घालो जाल्यार 
तरीय तो कोंकणी 

म्हजी आवयभास म्हणून 
खोशयेन आड्डत रावतलो... | 

कोंकणी भाशेचे उमाळे 
म्हळ्यार आवयचो उलो 

ह्या उल्याचें मोल 

भांगरान लेगीत करूंक नजो... | 


आवय ह्या तीन उतरानी 

इतलो उपाट भरला अर्थ 

ह्या मोगाची पारख करूक 

जण एकल्याच्या काळजान 
कोंकणी भाशेचो खाशेलो 

उत्कट परमळाचो हावेस जाय... | 

58. 
पुण्यवान दोळे 


नदरेक नदर मारून 

खिणभर जांवचे धुंद 

ओठांक ओठ लावन 

घोटभर पिवचें अमृत 

काळजाक काळीज लावन 
चंद्रमोगी सुखान भरचे उपाट 
निर्शल्ल्या मनाची पांकळी 
एकामेकाच्या सांगातान फुलोवची 
रंगान गंध कालोवन 

अतृप्त मनाचें करचें समादान 

पूण अशे दोळेच ना पुण्यवान... 
फकत निखाऱ्याचेच जळजळीत बाण 
दिसता जण एकल्याच्या दोळ्यान 
हें पळोवन काळीज लासता 
चळचळीत भेगान चिरता मन 

हे घाय पेखतले जाल्यार 

पुण्यावन दोव्न्याचे बॅडेज जाय 

59. 
फुलांचें आवुश्य 


सगळींच सपनां 

वान्यार सोडून 
दिवपासारखी 

नासता न्हय? 

कांय सपनां जल्मभर 
काळजाकडेन घट्ट वेंगोवन 
तांच्या गोड यादीन 
भिजतानांय 

जिवाक खोस 

भोगता न्हय? 

जेन्ना म्हजे दोळे 

तुज्या बदामी दोळ्यांक बागयता 
तेन्ना म्हाका दिसता 
सरभोवंतणची दाट घरां 
मनशाची कुजबूज 
सवण्यांची चिवचिवाट 
आमच्या मोगा आड येता 
तुज्या सांगातान जियेताना 
परमळीत फुलांचें आयुश्य जगता 
ताची खोस 

म्हज्या पोल्यार 

उपाट भरून येता. 

बदामी ate 


दर्या देगेर 

वाट पब्ठेताले 

बदामी गो दोळे 
पावलांची वाजली घुंगरा 
कश्टांवंक लागलीं 
शिरंत्रान Rrai 

ताची उतरां 

वान्यान भरिल्ठीं गो 
थंयच्या थंय म्हर्जी 
नाजूक पावलां... 
कितलींच जालीं वर्सा 
घुसपट्टा गो म्हजो प्राण 
गोठेता काळजांत 
मोगाचीं मोतयां 

Ši. 
खंत 


क्षितिजाची ढगाळ देग 
आनी हो मदांत वारो 
मन आज भुरकुटून गेलां 
केन्नाच्यान पळयता हांव 
सैमाचो सोबीत देखाव 


पक्षी गायत आसा 
पानां गळत आसा 
पानां पोंदची कळी 
फांकत आसा 


झाडावयलीं फुलां 

हांसत आसा 

वयलें सोबीत मळब 

खोशयेन धोलत आसा 

सवणीं म्होवे गीत गायत आसा 


मन सगळें चंवरलां 

देठांतल्यान फुल्लां 

भावनांची फुलां निथळळ्यां 

पूण तूंच म्हन्यांत ना 

ताचीच व्हड खंत जाल्या 
त ____ S 5 1 

62. 

यादीर यादी येतकच 
गादयेरय न्हीद पडना 
उगडासाच्या खिणांनी 
जिवाक सुखय लागना... । 


पयलिंच्या त्या दिसांचो 
येतकच तो परमळ 
मन जाता पांख्यांवरी 
उरना कसोच ताबो... | 


त्या म्होव्या खिणांचे 
दिसूच आशिल्ले तोखणायचे 
आतांचे दीस दिसता 
बांबळीचे कांटे...। 


63. 
उचांबक मन 


तुज्या गोपांत 

निळें मळब 

पळेतना 

म्हज्या दोळ्यांत 
नकेत्रां लिकलिकलीं 
आनी ओंटांतल्यान 
सांज कवनांचीं गितां 
म्होवाळ ताळ्यांत गावंक लागलीं 
परतून म्हजी नदर 

तुजेकडेन गेली 

आनी एक जगलावणूच जाली 
तुज्या देठांतल्यान 

दवा थेंब निथळटाले 

तें पळोवन हांव 

खन्यानीच उचांबळ जालों 


NEON 1+. . +. 

64. 
पावसान पावस 


पावसान पावस 
मातयेक वास 
पावसान पावस 
दिसता बरो 
पावसान पावस 
धरतरेची सोबितकाय 
पावसान पावस 
पावसाची अपुरबाय 
पावसान पावस 
मन शितळ 
पावसान पावस 
पडत राव 

पावसान पावस 
धर्तरी तृप्त 

पावसान पावस 
पळेत राव 
पावसान पावस 
मनाक उर्बा 
पावसा रे पावसा 
यो फुडल्या वर्सा 


` सपन गंध 

65. 
साद 


कोण तरी घालता साद 
सदांच म्हाका जाता भास 
कोण तो कळना 

आनी म्हजी जाल्या दैना 
कसलें हें पिश्या वादळ 
मनाक लागता हर हर 
सपनाचे कांठ रिते 

मन जालां सुकणें कशें 
म्हर्जे व्हडें बुचकायता? 
तारऱ्या, तू म्हऱ्यान 

ना देखून 

66. 
उजवाइ 


उजवाडाची आनी म्हजी 
हालीं बरीच इश्टागत जाल्या 
तेन्ना म्हाका कळ्ळूळें 

की उजवाड काळखाचेर 
रागार आसा... 


उजवाडांत सगर्ळी कामां 
खऱ्यानीच पुराय जायना 
कांय कामां सादपाक 
काळखाचीच गरज आसता 


उजवाडाच्या मनांतलें 
दुखणे म्हाका समजलें 
पयलीं दिसतालें 

उजवाडाचें जिवीत सुखाचे 
पूण आतां कळळें 
उजवाडाचें आनी काळखाचें 
आसा सासणाचें नातें 

67. 
मायदेस 


खाकेंत बळगे आशिल्ल्यानी 

फट उलोवन बेमान जावचे न्हय 
दुसऱ्यांचे जॉक काडपी मनशांनी 
स्वताचें जॉक केन्नाच विसरचे न्हय 
रातचे बार्रानी बुडपी मनशांनी 
दिसाचे सोऱ्याबंदीचेर उलोवचें न्हय 
दुसन्यांक चारित्र्याचे मंत्र 

शिकोवपी मनशांनी आपलें aka वगडांवचे न्हय 
खिणभर सुखा खातीर 

दुसन्यांचेर बलात्कार 

करपी मनश्यांनी 

स्वताक बायल, भयण 

आवय आसता हें 

केन्नाच विसरचें न्हय 

दुसऱ्यांच्या देशाकडल्यान 
भांगरां-मोतयां मेळटात म्हणून 
आपलो माय देश 

परक्यांच्या हातांत 

केन्नाच घाण दवरचो न्हय 


— NT विका 

68. 
उर्बा 


काळजांतल्या फुलांक 
आयज पालय फुटली 
मनांतल्या दोळ्यांतल्यान 
मोरपांखां गळूळीं 


मोरपांखां दोळ्यांनी 
मना सवर्णे घुसपलां 
सवण्याच्या चिवचिंवान 
उमेदीन चंवरलां 


उदेता कसो दीस 
अस्तंमता कसो दीस 

हेंच हालीं कळना 
मनांतल्या ह्या खोशयेचो 
वेगळोच आसा गांव 
व्हडलीं व्हडलीं ल्हारां 
आनीक पिसाट वारो 
म्हाका घालता साद 

हांव इतले उर्बभरीत जाला 
विसरलां म्हजो गांव 


69. 
नाजूक दुखणें 


हें बाये नाजूक दुखणें 

दोन काळजांचे ल्हवपीक शिंपणे 
चडटना त्यो दोंगुल्ल्यो 

सोंसू नजो इतल्यो कळो 

पूण फुलतना त्यो मोगन्यो 
शिंवरतना दिसता चान्नें 


हें बाये नाजूक दुखणें 
उतरांनी मोलू नजो 
तागडेन जोखू नजो 
इतल्यो तुज्यो गोड कळो 


हें बाये नाजूक दुखणें 
कशें म्हणून विसरचें 
इतलेंच उरलें सांगणें 
हें बाये नाजूक दुखणें 


सपल गंध 


सपन गंध 


70. 


'दडकांचो पावस 


पावस आयज 
येवंक लागला 
दडका दडकांनी 


यादीर यादी 
येवंक लागल्या 
घोडकां घोडकांनी 


पयलीं पावस येतालो 
घोग्या घोग्यांनी 

कोंगे आमी पुजयतालीं 
चोंब्या चोंब्यानी 


उनाड इश्टिणी म्हज्यो 
इतल्यो आशिल्ल्यो पाड्यो 
होंटयेंतल्या कोंग्यांक 
झोपय मारताली 


पयलीं पावस येतालो 
घोग्या घोग्यांनी 
शियांच्या कुडकुड्यान 
कुळदापिठी खातना 
मजा येताली 


87 


88 


तायकिळो - तेरें हाडूंक 

वतालीं शेतां - भाटांनी 
उकड्या तांदळांच्या पेजें वांगडा 
सुरबुशीत तेरें खातालीं 

वाटल्या वाटल्यांनी 


पयलीं पावस पडटालो 
घोग्या घोग्यांनी 
हरणछाप सत्रेन शाळेंत 
दोगां चौगां वतालीं 
एकाच सत्रेंत शाळेत 
वचूंक आमी रडटालीं 


पयलीं पावस पडटालो 
घोग्या घोग्यांनी 

हालीं भुरगेपणांतल्यो 
यादी येवंक लागल्यो 
घसघश्या घसघश्यानी 


E 

_  मेरशेच्या मुळाव्या शाळेतल्यो 3 
ल्हान पणासावन वाचनाची आवड 
कविता, लेख, सुनापरान्त दिसाकबातिल्आात 
उजवाडा आयल्यात. 
गोंयच्या विविध मळावेल्या 
“ज़ोगुल ह्या सदरांतल्यान सुना | 
उजलाडायल्यांत ; कु 
कौंकण टायम्स, बिम्ब, लामणदिवो ह्या आकांती कलि 
लेख उजवाडायल्यात. 
पणजे दुरदर्शनावेल्यान खास बायलांच्यो a 

क. चण हाडल्यात 

गशवाणी केंद्र - गोंय हांगाच्यान कवितांचे वार 

